

## సుగంధతరువు

భైరవపురం పల్లెగాని, పట్టణంగాని మధ్యరకం గ్రామం. ఆ

గ్రామంలోని ప్రజలకు దైవభక్తి, పాపచింతనా కల్పిద్దామనే సదుద్దేశంతో, తద్వారా వారిని తరింపజేయుటనే మహాదాశ యంతో రాఘవశాస్త్రిగారు ఒకనాటి సాయంకాలం ఆ వూరికి వచ్చే ఏలూరు బస్సులోంచి దిగారు సత్రంలో మకాంచేసి, మర్నాడు ప్రోద్దున్న ఆ వూళ్లోని పెద్దల్ని కలుసుకుని తన పురాణం ఏర్పాటు చేయించమని కోరడానికి బయల్దేరాడు.

ఆ వూళ్లో బాగా ధనికుడైన కృష్ణమనాయుడుగారు వూళ్లో లేకపోవడం, మరో పెద్దమనిషి సుబ్బారావుగారి కీమధ్య వంట్లో బాగులేకపోవడం, పంచాయితీ ప్రెసిడెంటు రామయ్య గారికి రాబోయే ఎన్నికల హడావుడితో తీరుబాటు లేకపోవడం వలన, తన పురాణం చెప్పించేనాధుడే కన్పించలేదు రాఘవశాస్త్రి గారికి. ఆయన గొప్ప పౌరాణికుడు. రామాయణం చెప్పడంలో దిట్ట. సంస్కృత పాండిత్యమేకాక సంగీతంలో మంచి ప్రవేశం కలవాడు. వయస్సు నలభైకి దగ్గరలో ఉంటుంది. చక్కని వంకీలు తిరిగిన క్రాపింగు, మధ్యపాపిటతీసి దువ్వబి, ఆయన ముఖానికి ముఖ్యాకర్షణలా, నల్లగా నిగనిగలాడుతూంటుంది. నువ్వరు విశాలమైనా, దవడలు కొంచెం లోపలికి పోయినట్లుండి, పల్లెత్తు

కావడంవలన, నవ్వి తే ఆయన మొహం గాజుకప్పు మధ్యకి పగిలి  
 నట్లుంటుంది. కళ్ళు పెద్దవేగాని, గోల్డురిమ్ కళ్ళజోడు వెనకాల  
 మరింత పెద్దవిగా కన్పించి కొంచెం వికృతంగా ఉన్నట్లుంటాయి.  
 మనిషి రంగు ఎరుపే, పొట్టిగా, చిన్నబొజ్జతో, ఖద్దరు పంచే,  
 చొక్కా పైమీద ఇస్త్రీ వోణితో మొత్తానికి చూచిన వారి  
 కొక సంగీత విద్వాంసుడిలా స్ఫురిస్తాడు. అతన్ని చూసి ఎవరూ  
 పౌరాణికుడనుకోరు నున్నని గుండుమీద పిలక పెట్టుకొని పైన  
 చొక్కాలేకుండా, సనాతనసాంప్రదాయంలో పురాణాలూ, హరి  
 కథలూ చెప్పడం చాలామంది మానేస్తున్నారు కాబట్టి అదొక  
 విశేషంకాదనీ, అసలామాటకొస్తే తను చెప్పేది రామాయణ  
 ఉపన్యాసమనీ ఆయన అంటూండేవారు. వినేవారైతే వగూడా దానికి  
 అభ్యంతరం పెట్టలేదు.

రెండురోజులు తిరగ్గా తిరగ్గా చివరికి ఆ వూళ్ళో సత్యం  
 గారనే ఒక ఆసామి, తన యింటి సావిట్ల పురాణం చెప్పించ  
 దానికి అంగీకరించాడు అంతేకాకుండా, భైరవపురంలోని ఒక  
 ఆయుర్వేద డాక్టరుగారు ఆయనకు అన్నివిధాలా సహకరించ  
 దల్చాడు, తను రామభక్తుడవడంవల్ల. ఆయన పేరు శివరావు  
 గారు పొడుగ్గా కొంచెం వంగిన నడుంతో నడుస్తూంటాడు.  
 పొడుగాటిముక్కు, కోలమొహంతో గంభీరంగా కన్పిస్తాడు.  
 వయస్సు అరవై దాటింది లోకంలోనూ అందులోనూ భైరవ  
 పురంలోనూ పాపం విపరీతంగా పెరిగిపోయిందనీ, ఇలాంటి  
 సత్కాలక్షేపం ప్రజలకు చాలా అవసరం అని శివరావుగారు,

సత్యంగారూ ఆలోచించారు. తనకి కొంచం యిబ్బంది కలిగినా, పురాణానికి ఎంతోమంది జనం రారనీ, అయినా వారంరోజులే కదా అనీ, అందువల్ల తమ సావిడి చాలనే అభిప్రాయం సత్యం గారి కుంది.

పురాణం ప్రారంభమైంది. రెండురోజులు జరిగేసరికి పురాణం బాగా చెప్పున్నారనే వదంతి వూళ్లో వ్యాపించింది. రోజురోజుకూ శ్రోతల సంఖ్య పెరగసాగింది. మొదట్లో ఈ వూరు తనకు కలిగించిన నిరాశకు ఫలితంగా, పురాణం తోంద రగా ముగించేద్దా మనుకున్న శాస్త్రీగారు, రెండు రోజులలో ప్రజలలో వ్యాపించిన ఉత్సాహం చూసి, మెయిలు బండి స్పీడు నుండి పురాణాన్ని ఒంటెద్దుబండి నడకకు దింపేశారు. తత్ఫలితంగా వారం రోజు అయ్యేసరికి, పురాణం బాలకాండ కూడా పూర్తి కాతేదు. అహల్యా శాపవిమోచన ఘట్టమే ఒక రోజంతా చెప్పారు. రోజురోజుకీ ఎక్కువపుతున్న జనాన్ని చూసి సత్యం గారు ఒకవిధంగా సంతోషించినా, మరొకవిధంగా విచారించి, వారం రోజులకన్నా ఎక్కువకాలం తమ సావిడి ఇవ్వలేమని చేప్పేశారు. రాఘవ శాస్త్రీగారు ఆఖరి రోజున పురాణం ఇలా ముగిసిపోవలసిందేనా, అని దిగులుపడేసరికి, సభలోని కొందరు వెంటనే నడుంకట్టి, ఆ వూళ్లోని రామాలయంలో మర్నాటికి అన్నివర్షాట్లూ చేస్తామని హామీయిచ్చారు. సత్యంగారు శాస్త్రీగారికి పంచెల చాపిచ్చారు ఆరోజున. శివరావుగారు, శాస్త్రీగారి అనుమతిపై పది నిముషాలు మాట్లాడుతానని,

అరగంటసేపు ఉపన్యాసం యిచ్చారు. అందులో భైరవపురం పుట్టుపూర్వోత్తరాలన్నీ చెప్పకువచ్చి. వూళ్లో పెరిగిపోతున్న అవినీతి తగ్గాలంటే ప్రజలంతా, పురాణానికి విధిగా హాజరవ్వాలనీ, ఇంకా ఏవేవో తనకుతోచిన మంచివాక్యాలు చెప్పారు. మరో ఇద్దరుకూడా శాస్త్రీగారిని పొగుడ్తూ కొంచెంసేపు ఉపన్యాసం ఇచ్చారు. అందులో ఒకాయన గంగరాజుగారని ప్రముఖ వర్తకుడు. మొత్తానికి ఆ రోజుతో సత్యంగారి బరువు తీరిపోయింది.

మర్నాడు, రామాలయంలో కొత్తగా వేయించిన విశాలమైన పందిరిలో, మైకు ఏర్పాటుతో, పురాణం ప్రారంభమైంది. శాస్త్రీగారికి మంచి వాగ్ధాటి వుంది. కంచులా ఖంగుమని మ్రోగే గొంతుకవుంది. జనాకర్షకంగా చెప్పగల శక్తి వుంది. అప్పుడప్పుడు కొన్ని పట్టకథలూ, చమత్కార ప్రయోగాలూ చెప్తూ సభారంజకంగా పురాణం సాగిస్తారు. రోజు సాయంకాలం ఆరు గంటలకు ప్రారంభమయ్యే పురాణ కాలక్షేపం ఊళ్లో అన్నివర్గాలవారిని ఆకర్షిస్తూ రాత్రి తొమ్మిది, పది గంటలదాకా సాగుతూండేది. వచ్చిన ప్రజానీకం అంత వరకూ ఎంతో ఓపికగా వినేవారు.

ఇటువంటి సత్కాలక్షేపాలు, క్లాస్ట్ వయసుమళ్ళిన వారినే ఆకర్షిస్తాయనే అపోహ కొందరికుంది. కాని ఈ రామాయణ కథాగానానికి వయసులోనున్న ఆడవారేకాక, పెళ్ళికాని అమ్మాయిలుకూడా ఎందరో రావడం మొదలెట్టారు. వాళ్లలో

భక్తి అలా పెరిగిపోతూంటే తాము వెనుకంజ వెయ్యకూడదని, యువకులుకూడా చాలామంది యథాశక్తి కాలక్షేపానికి హాజరుకాసాగారు. పురాణంలో శ్రవణమే ముఖ్యం కాబట్టి చెవుల్ని పురాణానికి అప్పజెప్పేసి, కళ్ళకు మాత్రం తమకు కావలసిన వాటికోసం వెతుక్కోనిచ్చేవారు యువతీ యువకులు. కాస్త అందమైన ఒక అమ్మాయిని చూసి ఒక యువకుడు తన ప్రక్కనున్న స్నేహితుడితో, "ఆశాపరేఖలా వుందిరా" అని మెల్లిగా అంటే, రెండోవాడు, "రోజూ వస్తుందిగా, ఎవరి తాలూకో కనుక్కుందాం వుండు" అని ధైర్యం ఇచ్చేవాడు. పురాణం వింటే పుణ్యం వస్తుందనే నమ్మకం కల తలిదండ్రులు, వయసులో నున్న తమ పుత్రికలు, మరొకందుకు బయటకు వెళ్ళడానికి సమ్మతింపకపోయినా, పురాణానికి వెళ్ళడానికి అనుమతించేవారు. ఈవిధంగా, చాలాకాలం క్రింద విడిపోయిన ప్రేమికులు మళ్ళీ ఒకర్నొకరు చూసుకునే అవకాశం కల్గింది. "మీ డ్రెండు గిరిజ పురాణానికి వస్తోందిరా" అని, రాజాతో శేషగిరి చెప్పేశాడు. మరునాడే రాజా పురాణానికి హాజరై తన భక్తి శ్రద్ధల్ని ప్రకటించుకున్నాడు. అతని బాధ కలిగించిన విషయమల్లా గిరిజ ఒక రేకాక, ఒక ముసలావిడ కూడా ఆమెవెంట రావడం. ఈ ముసలిపీనుగ ఇంటిదగ్గర పడుండక, పురాణాని కెందుకో అని తిట్టుకున్నాడు.

గిరిజా, రాజాల ప్రణయగాధ రెండేళ్ళక్రింద ప్రారంభమై మూణ్ణెల్లక్రితం హఠాత్తుగా ఆగిపోయింది. గిరిజ వ్యాపారస్తుడైన

సుదర్శనంగారి అమ్మాయి. స్కూలుఫైనలు పాసవడంతో చదువ పాపేసినా ఇంట్లో ఊరికే కూచోలేక టైపు నేర్చుకోడానికి ఇన్స్టిట్యూట్ కి వెళ్తుండేది. అదే సమయంలో, దారిలో ఒక పుస్తకాల కొట్టుదగ్గర రాజా అనే యువకుడొకడు, అందమైన టెరిలిన్ దుస్తులతో మెదుస్తూండేవాడు. అతని కళ్ళు రోజూ గిరిజకోసం ఎదురుచూస్తుండేవి. ఆమె రెండుజడలూ, రింగులూ, పరికిణిమీద వోణి, విశాలమైన కళ్ళూ, అతనికి పీల్చేగాలీ, తాగేనీళ్ళూ అయిపోయి ఆమె కన్పించకపోతే బ్రతకలేని స్థితికి వచ్చేశాడు. గిరిజకుకూడా అందమైన ఆ ఇరవైయేళ్ళ యువకుడు తన కలల్ని ఆకమించుకుని, మనసులో ఎన్నో ఆశల్ని రేకెత్తిస్తూంటే, రోజూ ఆ సమయంకోసం ఎదురుచూసేది.

దినదిన ప్రవర్ధమామనవుతున్న వారి ప్రణయానికి, గిరిజ అన్నగారొకడు విలన్ లా దాపురించి, గిరిజను టైపు నేర్చుకోవడానికి వెళ్లొద్దని ఆర్డరు వేశాడు. అప్పటి నుండి రాజా మనిషిలా లేడు. ఎప్పుడూ విచారంగా దిగులుగా వుంటూ, మళ్ళీ గిరిజ ఎప్పుడు కన్పిస్తుందా అని ఎదురు చూసేవాడు. అలాటి ఆపత్కాలంలో సమయ లో దొరికిన పుస్తకాల పురాణం ఒకటి వచ్చి వారిద్దర్నీ కాపాడింది.

రాఘవశాస్త్రిగారి పురాణం విన్నవాళ్లకు ముఖ్యంగా తెలిపే అంశ మేమిటంటే, ఇప్పటి కంటే రామాయణం కాలం లోనే విద్యా, విజ్ఞానం, రాజకీయ పరిస్థితులూ, అన్నీ బాగా వుండేవనీ, ఇప్పుడు మనం నాగరికత చిహ్నములు అనుకునేవి, ఆ

రోజుల్లో కోతులకు కూడా తెలిసి వుండేవనీ, అందువల్ల మనం  
 పురోభివృద్ధి చెందుతున్నామనేది కేవలం అపోహ మాత్రమేనని.  
 ఇప్పుడు షేక్ హాండ్ అనేది ఒక ఫాషను అనుకుంటూన్నారు.  
 కాని ఆనాడు రాముడూ, సుగ్రీవుడూ కలుసుకున్నప్పుడే షేక్  
 హాండ్ ఇచ్చుకున్నారు. ఈ కాలంలో స్నేహితులెవరై నా  
 దూరప్రయాణం చేస్తున్నా, రైల్వో వెళ్లిపోతున్నా, వారిని  
 దూరం నుంచి చూసి జేబురుమాల్తో, చేతులో డిపడం ఫాషను  
 గాను భావించబడుతోంది. కాని ఆనాడు హనుమంతుడు లంక  
 నుంచి తిరిగి వస్తూంటే, కోతులు తమ తోకల్ని డిపాయట.  
 కాబట్టి చేతులూపడం అనేది 'సిక్స్టీస్' (అరవైయారు)  
 మోడల్ కాదనీ, రామాయణ కాలం నాటిదేననీ చమత్క  
 రించాడు. ఆనాడు ఇప్పట్లా మనిషి చదువును బట్టి, హోదాని  
 బట్టి జీతాలిచ్చే పద్ధతి లేదట. మనిషి యొక్క కటుంబాన్ని బట్టి  
 ఇచ్చేవారట అదే నిజమైన 'సోషలిజం' వ్యవస్థ అని శాస్త్రీగారి  
 అభిప్రాయం. ఈనాటి లిప్ స్టిక్ లూ, పౌడర్లూ ఆనాడు కూడా  
 వుండేవనీ, సీతాదేవికి ఋషిపత్ని ఒకామె ఇటువంటి సౌందర్య  
 సాధనలూ, చర్మ పోషకములగు వస్తువులూ ఎన్నో ఇచ్చిందని  
 చెప్పేరు. ఈనాడు విద్యుద్దీపాల్ని చూసి మురిసిపోతున్న మనం,  
 రావణాసురుడు లంకలో వీధిదీపాల్నీ, ఇల్లదీపాల్నీ కూడా,  
 మణులతో ఏర్పాటుచేశాడనీ, వాటి కాంతి చాలా గొప్పదని  
 తెలుసుకోవాలనీ అన్నారు.

శాస్త్రీగారి పురాణం వింటున్నకొద్దీ ప్రజలలో భక్తి శ్రద్ధలు హెచ్చుసాగాయి. పురాణం చాలా శ్రద్ధగా వింటున్నారు జనం. కాని మంచి రసవత్తరంగా సాగే పురాణానికి, రెండు మూడు విఘాతాలు రోజూ వస్తుండేవి. అందులో ఒకటి శివరావుగారు రోజూవచ్చి చదివే విరాళాల పట్టిక. రెండవది గంగరాజుగారి ఉపన్యాసం. మంచి ఉత్సాహపూరితంగా పురాణం చెప్పే సమయంలో, టక్కున ఆపించి, శివరావుగారు 'నేటి విరాళాల వివరాలు' అని రూపాయి మొదలు ఎంతిచ్చినా, వారి పేర్లు చదువుతుండేవారు. అదయ్యాక గంగరాజుగారు, అయిదు నిమిషాలు మాత్రమే సూట్లాడుతాననీ శాస్త్రీగారిని అందరూ విరివిగా సత్కారం చెయ్యాలనీ చెప్తాననీ, స్టేజీ ఎక్కేవారు. నల్లని, పొడవైన విగ్రహం, ఆయనది బట్టతల, తెల్లటి పంచే చొక్కా వేస్తాడు. స్టేజీఎక్కాడో, ఒకపట్టాన దిగడు. భక్తి, జ్ఞానం, వైరాగ్యం, అన్నిటిగురించీ మాట్లాడి, అరగంటసేపు బోరుకొట్టి, 'మొకు' కోసం వాచిపోయిన వాడిలా ఎప్పటికీ దాన్ని వదిలక చివరికి, 'కాబట్టి భక్తాగ్రేసరు లంతా శాస్త్రీగారికి విరాళాలివ్వాలి' అని చెప్పి స్టేజీ దిగిపోయ్యేవాడు. వీళ్లిద్దర్నీ పాసకంలో పుడక అనీ, రామాయణంలో పిడకలవేట, అని ప్రజలంతా అనుకునేవారు.

రోజూ పురాణానికి తల్లితోబాటు విధిగా గిరిజ వెళ్ళడం, ఆమె అన్నగారైన భీమారావు గమనించాడు. సత్కాలక్షేపంలో కాలం గడపడం మంచిదేగాని, పురాణం వినడానికి, గిరిజ అంత

చక్కగా ఎందుకు ముస్తాబవుతోందో అతనికి అర్థంకాలేదు. ఒకనాడు తనుకూడా పురాణం విందామని వెళ్ళాడు. ఆనాడు అసలు సంగతి బయటపడింది. ఆడవాళ్ళలో కూచున్న గిరిజ మాటిమాటికీ, మగవాళ్ళలో కూచున్న రాజావైపు చూస్తూండడం, రాజా తమాషాగా నవ్వుతూండడం, ఆమె సిగ్గుతో తల వంచుకుని క్రీగంట అతనిని చూడడం భీమారావు గమనించాడు. అతనికి నళ్లు మండిపోయింది. హృదయం కుతకుత ఉడికిపోయింది. మర్నాటినుండి గిరిజను పురాణానికి వెళ్ళొద్దనగలడా? అది కుదరదే. 'ఎలాగ ఈ అక్రమాన్ని అరికట్టడం?' అని తెగ ఆలోచించాడు. మర్నాడంతా యోచించాడు. ఇంకెక్కడికై నా వెళ్ళొద్దని అనగలడుగాని, దైవసంబంధమైన పురాణానికి వెళ్ళొద్దంటే, తన తండ్రిన సుదర్శనంగారు ఊరుకోరే! ఎలా? రోజు రోజుకీ గిరిజా, రాజాల అనుబంధం పెరిగిపోతూంటే తను చూస్తూ ఎలా ఊరుకోగలడు? ఏమైనాసరే గిరిజను అదుపులో పెట్టాలి అని ఆలోచించగా ఆలోచించగా ఒక మంచి ఉపాయం తట్టింది. వెంటనే తండ్రి దగ్గరికి వెళ్ళి పురాణంగురించి తెగ పొగిడేశాడు. "నాన్నా మీరు తప్పకుండా వినితీరాలి. ఏం పురాణం! అద్భుతం! అద్భుతం!!" అని తండ్రిముందు పురాణాన్ని ఆకాశానికి ఎత్తేశాడు. "అలాగా అంతబాగా చెప్తున్నాడా! అయితే నేనూ వస్తాలే" అన్నారాయన. భీమారావు కిష్కిందాపురవాసుడిలా గంతులేశాడు.

సునర్శనంగారికి పురాణం వింటున్నంతసేపూ చాలా ఆనందం, తన్మయత్వం కలిగి రాజానుగాని గిరిజనుగాని గమనించే శ్రద్ధ కలుగలేదు. భీమారావు ఇదిచూసి కంగారుపడ్డాడు. ఆరాత్రి మెల్లిగా తండ్రివద్దకు జేరి, 'తుంటరి వెధవలుకూడా పురాణానికి వస్తున్నారు నాన్నా! పాళ్ళనో కంట కనిపెట్టాలి' అన్నాడు.

"ఎక్కడరా? నా కెవరూ కన్పించలేదు".

"మీ ఎడంచేతివైపు, రెండు వరుసలకు ముందుగా ఒక రాడి కూచుంటున్నాడు. వాణ్ణి జాగ్రత్తగా చూడాలి. వాడు చెల్లాయివైపు తేగ చూస్తున్నాడు" అని పూదేసాడు.

"సరేలే అలాటి వెరివేషాలేస్తే వెధవని పాతేస్తాను" అని తండ్రి హామీ ఇచ్చాక భీమారావు నిశ్చింతగా నిద్రపోయాడు.

మరునాడు రాజాకి గిరిజ కళ్ళల్లో ఏదో కొత్త సందేశం కన్పించింది. అంతేకాక తన వెనుకవరుసలో ఒకాయన తనవైపు తీక్షణంగా చూడడంకూడా కన్పించింది. 'దీని భావమేమి తిరుమలేశ' అని అతడు మధనపడ్డాంటే, గిరిజ ఆ సమస్యను పరిష్కరించింది. ఆ అమ్మాయి కొంచెంసేపయ్యాక తండ్రిదగ్గరకు వెళ్లి, "నాన్నా తాళాలిస్తారా, ఇంటికి వెళ్లాలి" అంది. ఆయన తాళాలిచ్చాడు. రాజా వెంటనే ఆ వ్యక్తి గిరిజ తండ్రిని గ్రహించాడు.

పురాణానికి వచ్చే జనసంఖ్య రోజురోజుకీ పెరుగుతోంది గాని శాస్త్రీగారికి అందువల్ల వచ్చే ప్రతిఫలం ఎక్కువగా

కన్వించలా అసలాయన చాలా ఆర్థిక ఇబ్బందిలో వున్నారు. ముఖ్యంగా వెంటనే తన పిల్ల పెళ్ళి చెయ్యాలి. అందువలన ఆ విషయం కొంతమంది పెద్దలతో కదుపగా వాళ్ళు తగిన ప్రయత్నం చేస్తామని హామీ యిచ్చారు. మర్నాటినుండి, పురాణం జరుగుతుంటే మధ్యమధ్య గంగరాజుగారూ, శివరావుగారూ ప్రజల్ని విరాళాలు బాగా ఇమ్మని ప్రార్థించసాగారు. ముఖ్యంగా హారతి పళ్ళెంలో డబ్బు బాగా వెయ్యాలని ప్రబోధించేవారు. రోజూ పళ్ళెంలో పాతికా, ముప్పై రాసాగింది.

సుందరకాండ చెప్తూంటే శాస్త్రీగారు ప్రజలలో భక్తి ప్రపత్తులు ఇనుమడించేటట్టు, విశేషార్థాలను బోధపరచి విపులంగా రామాయణ సారాన్ని తెలియజేశారు. హనుమంతుణ్ణి జీవుడితో పోల్చారు. లంకకు వెళ్లి సీతను సందర్శించడంలో అతను ఎదుర్కొన్న కష్టాలన్నీ జీవుడు సంసారంలో ఎదుర్కొనే కష్టాలతో పోల్చారు. సీతను చూచి తిరిగి రాముడివద్దకు వచ్చినప్పుడు, రాముడు హనుమంతుణ్ణి కాగలించుకున్నాడు. అదే జీవ బ్రహ్మైక్యం అన్నారు శాస్త్రీగారు. ప్రజలంతా ఈ వివరణకు ముగ్ధులయ్యారు. సుందరకాండ చెప్పినంతసేపూ ఆయన గొప్ప తన్మయత్వంలో వున్నారు. రోజూ ఆంజనేయ స్తుతి ప్రజలచే చేయించేవారు. సుందరకాండ పారాయణ చెయ్యటం వలన కలిగే ఫలితాల గురించి రెండురోజులు చెప్పారు. మొత్తం సుందరకాండ చెప్పడం పదిరోజులు పట్టింది. ప్రజలలో అది వింటూంటే ఉత్సాహం ద్విగుణీకృతమైంది.

కాని శాస్త్రీగారి దిగులకూడా ఎక్కువైంది గొప్ప  
సన్మానం జరుగుతుందనీ, వందలకొద్దీ చదివింపులు వస్తాయనీ  
ఆశించిన ఆయన 'ఇక పురాణం కొద్దిరోజులలో అయిపోతోంది  
కదా ఇప్పటివరకూ ఆ సూచనలేమీ లేవే' అని బాధపడ్డారు.  
తగిన కృషి ఆయన చేస్తూనే వున్నారు. పగలల్లా పెద్దపెద్దవా  
రిళ్ళకు వెళ్ళి తన పురాణానికి రమ్మని చెప్తూనే వున్నారు ఎక్కడో  
ఏదో లోటు జరుగుతుందనీ, రావలసినవారు కొంతమంది రావ  
టం లేదనీ ఆయన గ్రహించారు.

అందుకు కారణంకూడా ఆయనకు బోధపడింది. దీనికి  
పూనుకుంటున్న శినరావుగారన్నా, మొదట పురాణం తన  
యింట్లో చెప్పించిన సత్యంగారన్నా, పంచాయతీ ప్రెసిడెంటుయిన  
రామయ్యగారికి గిట్టదు అసలు రామయ్యగారూ, కృష్ణమ  
నాయుడుగారూ పూనుకునివుంటే శాస్త్రీగారికి చాలా ఘన  
మైన సత్కారం జరిగి వుండేదని చాలామంది అన్నారు. కాని  
ఇప్పుడది సాధ్యంకాదు మళ్ళీ కావాలంటే మరో నెలరోజులు  
పోయాక శాస్త్రీగారిని పిలిపించి తన ఆధ్వర్యంలో పురాణం  
చెప్పించి సత్కారం చేయిస్తామన్నారు గాని ప్రస్తుతంలో తనేమి  
సహాయం చెయ్యలేమని అన్నారు అయినా వారు పురాణానికి  
శాస్త్రీగారి బలవంతంమీద వస్తూనే వున్నారు.

గ్రామంలో వుండే రాజకీయాలకూ, ముఠాతత్వాలకూ  
ఇటుసంటి సత్కార్యం బలైపోతోండే అని మధ్యవర్తులూ,  
ఎక్కువ స్తోమతులేని పెద్దలంతా విచారించారు. అయినా

శివరావుగారూ, సత్యంగారూ, గంగరాజుగారూ గట్టిప్రయత్నం చేసి విరాళాలు పోగుజేయటం ప్రారంభించారు. కోజూ పురాణ సమయంలో శాస్త్రీగారు విరాళాలగురించి విజ్ఞప్తి చేస్తున్నారు. ముఖ్యంగా స్త్రీలకు ఆయన ప్రత్యేక విజ్ఞప్తి చేసేవారు. ఆనాడు రామదాసు, రాముణ్ణి ప్రార్థించి ప్రార్థించి, విసిగి, ఫలితం కన్పించక చివరికి, 'ననుబ్రాహ్మణ్యమని చెప్పవే సీతమ్మతల్లీ' అని వేడుకున్నట్లు, శాస్త్రీలుగారి పురాణానికి వచ్చే స్త్రీల నందరినీ ఉద్దేశించి, వారందరూ తల్చుకుంటే తన కూతురి వివాహం వైభవోపేతంగా జరిగిపోతుందనీ, కాబట్టి ఉదారంగా విరాళాలు ఇప్పించమని కోరుతుండేవారు.

పురాణానికి హాజరవుతున్న స్త్రీలందరకూ శాస్త్రీగారంటే చాలా సదభిప్రాయం ఏర్పడింది. వాల్మీకి, రామాయణంలోని ప్రతిపాత్రా ఎలా చిత్రించాడో, ఆయన సహేతుకంగా చెప్తూ, సీతమ్మవారి పాతివ్రత్యం, శ్రీరామచంద్రులవారి ఏకపత్నివ్రతం గురించి చెప్తూ, లోకంలో ప్రతివారూ, ఆ మహోన్నత ఆదర్శాలను పాటించాలని విజ్ఞప్తి చేస్తూంటే స్త్రీలందరూ శాస్త్రీగారుకూడా అటువంటి మహోత్కృష్ట ఆదర్శాలతో జీవితం గడుపుతున్నారని విశ్వసించారు

మొత్తానికి శివరావుగారి అవిరళకృషివలనా, గంగరాజుగారి అకుంఠిత భక్తి శ్రద్ధల వలనా, స్త్రీల కాదుణ్యా ప్రభావం వలనా మరొక రెండురోజులలో పురాణం ముగిసిపోతుందనగా, సుమారు రెండువేలకుపైగా సామువసూలైంది. ఆ సాముంతా శివరావు

గారు జాగ్రత్త పరిచి, ఆఖరి రోజున శాస్త్రీగారికి సన్మానం చేయించి, ఇద్దామని సంకల్పించారు

ఊరంతా ఈ విషయం తెలిసి చాలమంది సంతోషించారు. సుదర్శనంగారు ప్రతిరోజూ పురాణానికి హాజరవుతూనే వున్నాడు. ఒకనాడు ఆయన కొడుకును పిల్చి "ఒరే మన గిరిజకు మంచి సంబంధం చూశామురా పిల్లవాడు చాలా బుద్ధిమంతుడు. ఈ రోజుల్లో అటువంటి కుర్రాళ్ళుండరనుకో. ఏమి భక్తి! ఏమి శ్రద్ధా! రోజూ పురాణానికి హాజరవుతున్నాడు పైగా నా ప్రక్కనే కూచుని నేనంటే ఎంతో గౌరవం చూపిస్తున్నాడు" అన్నారు. సంతోషంగా. భీమారావుకి సందేహం వచ్చింది.

"ఎవరు నాన్న అంత మంచి కుర్రాడు?" అని ప్రశ్నించాడు.

"ఎవరో రాజాట. వాళ్ల నాన్న కొక పుస్తకాలషాపుంది. సంబంధం నిశ్చయించే శేసాను. త్వరలో ముహూర్తం పెట్టిదాం" అన్నారు.

"ఆ!" అన్నాడు భీమారావు ఆశ్చర్యంతో, తలుపు చాటునుండి ఈ సంభాషణ వింటున్న గిరిజ, అన్నయ్యా నువ్వు పురాణానికిరానాలిరా. తుంటరి కుర్రాళ్ళు కొందరు నావైపు చూస్తున్నారు. అంది మెల్లిగా, గారంగా, వెటకారంగా. భీమారావు పళ్లు పటపట కొరుకుతూ, నా కర్మ! అంటూ అక్కణ్ణుంచి వెళ్లిపోయాడు. సుదర్శనంగారూ, గిరిజా నవ్వుకున్నారు.

ఆనాడే సన్మానం. శివరావుగారు ప్రొద్దున్న తన యింటి  
లో కూచుని, గంధం తీస్తున్న భార్యతో మాట్లాడుతున్నారు.  
పూజ కోసం గంధం తీస్తూ, ఆమె భర్తను, ఈ గంధపు చెక్కకు  
చూడండి ఎంత సువాసన అబ్బిందో, అంది. శివరావుగారు,  
అంతా పూర్వజన్మపుణ్యం. మనుష్యులలో కూడా చూడు దైవ  
భక్తి, సచ్చీలం, అనే మంచిగుణాలు ఎలా అబ్బుతాయో.  
మన శాస్త్రులుగార్ని చూడరాదూ, ఏమి పాండిత్యం! ఏమి  
భక్తి! ఏమి గుణ! అని పొగిడారు. స్నానం, పూజా తొంద  
రగా కానిచ్చి సన్మానానికి తగిన ఏర్పాట్లు చెయ్యడానికి హడా  
వుడిగా దుస్తులు ధరించి, ఇంట్లోంచి బయల్దేరుతూంటే పోస్టు  
మాన్ ఎదురయ్యాడు.

ఆయన కొక ఉత్తరం ఇచ్చి పోస్టుమాన్ వెళ్లిపోయాడు.  
అది ఆయన గుమ్మంలో నుల్చునే చదువుకున్నాడు అందులో  
ఇలావుంది.

అయ్యా,

నేను మీ వూరిలో కొన్నాళ్లుగా పురాణంచెప్పున్న  
శాస్త్రిగారి భార్యను. మీవూళ్లో ఆయన పురాణం బాగా  
జరిగిందనీ. సుమారు రెండువేల రూపాయలు వసూలయ్యాయనీ  
తెలిసింది. ఈ సందర్భంలో మా కుటుంబ పరిస్థితిని మీకు  
తెలియజేసి, మిమ్మల్నొక ప్రార్థన చేసే సంకల్పంతో ఈ ఉత్తరం  
రాస్తున్నాను నన్ను మీ తోబుట్టువుగా భావించి, తగిన  
సహాయం చెయ్య ప్రార్థన.

మాకు ముగ్గురు కుమార్తెలు. అందులో పెద్దదాని వయస్సు పదహారు సంవత్సరాలు. దాని పేరు కౌసల్య. దాని వివాహాంగురించే శాస్త్రీగారు మీ అందరి సహకారం అర్థిచి వుంటారు. మీరు ఉదార బుద్ధితో రెండువేల రూపాయలు విరాళం ఇస్తున్నారు. కాని ఒక్క మనవి. ఈ సొమ్ము ఆయన చేతిలో పడిందంటే మాత్రం, ఆ పనికి వినియోగం కాదు. ఎందువల్లనంటే శాస్త్రీగారికి, అగ్నిసాక్షిగా వివాహమాడిన నన్ను గాని, మా బిడ్డలనుగాని పోషించాలని గాని మా మంచి చెడ్డలు చూడాలనిగాని కోరిక లేదు.

వారికి చాలాకాలం నుండి వేరొక స్త్రీతో సంబంధం వుంది. అందువలన వారికి చేతికందిన సొమ్మంతా ఆమె పరమై పోతుంది. నేను వారి ఆనందానికి గాని అభిప్రాయాలకుగాని అడ్డు వచ్చేదాననుగాను. నా యొక్క, నాబిడ్డల యొక్క జీవితం, యజమానియొక్క అలక్ష్యం వలన ఎన్ని అగచాట్లకు గురవు తున్నా, నలుగురిలో బయటపడవలసిన దాననుకాను. కానీ అయ్యాం, ఆడపిల్ల వివాహం కోసమని పోగుచేసిన సొమ్మును, అందుకే వినియోగపడేటట్లు చెయ్యమనిమిమ్మల్ని అర్థిస్తున్నాను.

ఇట్లు,  
సుభద్ర.

అని వుంది. అది చదువుకొని, అందులో వివరించబడిన ఒక స్త్రీ యొక్క కన్నీటి బాధను అర్థం చేసుకుని, ఓ, అప్రా

చ్యుడా! అనుకున్నాడు శివరావుగారు. ఈ విషయం లోపలికి వచ్చి, భార్యతో చెప్తాంటే, అయిదేళ్ల మనవడు గంధపు చెక్కని తీసికెళ్లి పొయ్యిలో పెట్టడం, అది కాల్తాంటే సంతోష పడడం గమనించారు. భార్య, 'అయ్యో, అదేం పనిరా!' అని తియ్యడానికి వెళ్తాంటే, శివరావుగారు 'మంచి సువాసన వెద జల్లుతేనేం, దాని జాతి స్వభావం కాలడంకదా. అది కేవలం ఒక కర్ర ముక్క! భగవంతుడు సువాసన ప్రసాదించాడు. అంతేగాని దాని జాతిగుణం మార్చలేదు'. అనుకున్నాడు. ఎన్ని పురాణాలు చెప్పినా, ఎంత గొప్పనీతి వాక్యాలు బోధించినా అవన్ని గంధపు చెక్కకు అబ్బిన సువాసనలు లాటివే, మానవుడిలోని సహజ మైన బలహీనతలను పోగొట్టలేకపోయాము కదా శాస్త్రీగారి విషయంలో'. అనుకున్నాడు శివరావుగారు.

ఆనాటి సాయంకాలం శాస్త్రీగారికి మంచి సన్నానం జరిగింది. ఊరిలోని పలువురు పెద్దలు ఆయన పురాణాన్ని ప్రశంసించారు చాలామంది జనం వచ్చారా సభకి. చివరకు విరాళాలుగా సేకరింపబడిన సొమ్మును ఆయనకు అందజేసే సమయం వచ్చింది. అప్పుడు శివరావుగారు లేచి, 'శ్రీ శాస్త్రీగారికి ప్రజల వద్ద నుండి వసూలైన విరాళాలు మొత్తం రెండు వేల రెండువందలు. ప్రస్తుతం శాస్త్రీగారి కుమార్తె వివాహం కోసమని ఈ సొమ్ము ఉద్దేశింపబడింది, కాబట్టి, అందులో రెండువేల రూపాయలు, శాస్త్రీగారి కుమార్తె పేర బ్యాంకులో 'డిపాజిటు' చేసేసాను. మిగిలిన రెండువందలూ శాస్త్రీగారి

ఖర్చుల నిమిత్తం ఇస్తున్నాము” అని రెండువందల రూపాయలు శాస్త్రీగారి కిచ్చారు.

శాస్త్రీగారి మొహంలోని భావం ఆనందమో, విచారమో ఎవరూ కనుక్కోలేక పోయారు. సభ చాలా జయప్రదంగా ముగిసింది.

